

தலைப்புச் செய்திகள்

1. இந்திய மக்களின் நம்பிக்கையும், ஆதரவும் நாட்டுக்காக உழைப்பதற்கான ஆற்றலை தமக்கு அளித்திருப்பதாக பிரதமர் திரு நரேந்திர மோடி கூறியுள்ளார்.
2. 14 முதல் 18 வயது வரையிலான மாணவர்களின் பள்ளி இடைநிற்றலை குறைப்பதற்கான நடவடிக்கைகளை மத்திய கல்வி அமைச்சகம் மேற்கொண்டுள்ளது.
3. தமிழகத்தில் முதலமைச்சர் திரு. விஜய் மற்றும் அமைச்சர்களுக்கான துறைகள் அறிவிக்கப்பட்டுள்ளன.
4. தென்மேற்கு பருவமழை இன்று தொடங்கியுள்ளதாக வானிலை ஆய்வு மையம் தெரிவித்துள்ளது.
5. பெங்களூரு சர்வதேச சேலஞ்சர் டென்னிஸ் போட்டியில் இந்தியாவின் Niki Kaliyanda - சாகேத் மைனேனி இணை பட்டம் வென்றது.

>>>>>><<<<<<

இந்தியாவின் கோடிகணக்கான மக்களின் நம்பிக்கையும், ஆதரவும் நாட்டுக்காக உழைப்பதற்கான ஆற்றலை தமக்கு அளித்திருப்பதாக பிரதமர் திரு. நரேந்திர மோடி தெரிவித்துள்ளார்.

அரசுமுறைப் பயணமாக நெதர்லாந்து சென்றுள்ள பிரதமர், Hague நகரில் சிறப்பான அளிக்கப்பட்ட வரவேற்பு நிகழ்ச்சியில் கலந்து கொண்டு பேசினார்.

இந்தியா - நெதர்லாந்து நட்புறவின் அடையாளமாக Hague திகழ்வதாக அவர் குறிப்பிட்டார்.

அங்குள்ள டச் அரசின் தலைவர்கள், இந்திய வம்சாவளியினருக்கு தொடர்ந்து அளித்து வரும் ஆதரவுக்கு நன்றி தெரிவித்தார்.

நெதர்லாந்தின் பொருளாதார வளர்ச்சிக்கு இந்திய மக்கள் அளித்து வரும் பங்களிப்பை பாராட்டுவதாகவும் பிரதமர் கூறினார்.

>>>>>><<<<<<

14 வயது முதல் 18 வயது வரையிலான மாணவர்களின் பள்ளி இடைநிற்றலை குறைப்பதற்கான நடவடிக்கைகளை மத்திய கல்வி அமைச்சகம் மேற்கொண்டுள்ளது.

இதுகுறித்து மத்திய பள்ளிக் கல்வித்துறை செயலர் திரு. சஞ்சய்குமார் தலைமையில் புதுதில்லியில் நடைபெற்ற உயர்மட்ட ஆலோசனைக் கூட்டத்தில், இடைநிற்றலை தவிர்க்க தேசிய திறந்தவெளி பள்ளிக்கல்வி நிறுவனம் அளித்த பரிந்துரைகள் குறித்தும் விவாதிக்கப்பட்டது.

இக்கூட்டத்தில் பேசிய திரு. சஞ்சய்குமார், தற்போதுள்ள தரவுகளின் அடிப்படையில், ஒன்றாம் வகுப்பில் சேரும் 100 மாணவர்களில் 62 பேர் மட்டுமே 12ஆம் வகுப்பு வரை தொடர்வதாக கூறினார்.

14 முதல் 18 வயதுக்குட்பட்ட 2 கோடிக்கும் மேற்பட்டோர் பள்ளிக் கல்வியை தொடராமல் இடைநின்று விடுவதாகவும் அவர் தெரிவித்தார்.

பொருளாதார சூழ்நிலை, குடும்ப பொறுப்புணர்வு, வாழ்வதாரம் போன்ற பிரச்சினைகளால், மாணவர்களின் கல்வி பாதிக்கப்படுவதாகவும் அவர் கூறினார்.

பள்ளிக் கல்வி இடைநிற்றலை முற்றிலுமாக தவிர்ப்பதற்குரிய முயற்சிகளை அரசு மேற்கொண்டு வருவதாகவும் திரு. சஞ்சய்குமார் தெரிவித்தார்.

>>>>><<<<<<

தமிழகத்தில் த.வெ.க. அமைச்சரவையில் முதலமைச்சர் மற்றும் அமைச்சர்களுக்கான துறைகள் அறிவிக்கப்பட்டுள்ளன.

முதலமைச்சர் திரு. விஜய் பொதுநிர்வாகம், உள்துறை மற்றும் காவல்துறை பொறுப்புகளை தன்வசம் வைத்துள்ளார். நகராட்சி நிர்வாகம், குடிநீர் வழங்கல் மற்றும் மகளிர், இளைஞர் நலன் மற்றும் மாற்றுத்திறனாளிகள் நலத்துறையும் முதலமைச்சருக்கு ஒதுக்கப்பட்டுள்ளது.

ஊரக வளர்ச்சி மற்றும் நீர்வளத்துறை திரு. ஆனந்துக்கும், பொதுப்பணி மற்றும் விளையாட்டுத்துறை திரு. ஆதவ் அர்ஜுனாவுக்கும், மக்கள் நல்வாழ்வுத்துறை டாக்டர் அருண்ராஜ்-க்கும், நிதித்துறை திரு. கே.ஏ. செங்கோட்டையனுக்கும், உணவு மற்றும் பொதுவிநியோகத்துறை திரு. வெங்கடரமணனுக்கும் ஒதுக்கீடு செய்யப்பட்டுள்ளன.

மின்சாரம் மற்றும் சட்டத்துறை திரு. நிர்மல்குமாருக்கும், பள்ளிக்கல்வித்துறை திரு. ராஜ்மோகனுக்கும், கனிமவளத்துறை டாக்டர் T.K. பிரபுவுக்கும், தொழில்துறை செல்வி கீர்த்தனாவுக்கும் ஒதுக்கீடு செய்யப்பட்டுள்ளன.

முதலமைச்சர் திரு. விஜய் பரிந்துரையின் பேரில், மாநில அமைச்சர்களுக்கான துறைகளுக்கு ஆளுநர் திரு. ராஜேந்திர விஸ்வநாத் அர்லேகர் ஒப்புதல் அளித்திருப்பதாக மக்கள் மாளிகை செய்திக்குறிப்பு தெரிவிக்கிறது.

>>>>><<<<<<

பெட்ரோல் டீசல் விலை உயர்வை திரும்பப் பெற வேண்டும் என்று இந்திய கம்யூனிஸ்ட் கட்சியின் பொதுச்செயலாளர் திரு. D. Raja வலியுறுத்தியுள்ளார்.

திருவாரூரில் இன்று செய்தியாளர்களிடம் பேசிய அவர், இந்த விலை உயர்வு பொதுமக்களை பெருமளவு பாதிக்கும் என்று தெரிவித்தார்.

நாட்டில் வேலையில்லா பிரச்சினை அதிகரித்து வருவதாகவும், இதனால் இளைஞர்களின் எதிர்காலம் கேள்விக்குறியதாகியுள்ளதாகவும் அவர் கூறினார்.

தமிழகத்தில் புதிதாக பொறுப்பேற்றுள்ள த.வெ.க அரசு, ஏற்கனவே உள்ள மக்கள்நலத் திட்டங்களுடன் புதிய திட்டங்களையும் செயல்படுத்த வேண்டும் என்றும் திரு. D. Raja கேட்டுக் கொண்டார்.

>>>>><<<<<<

தென்மேற்கு பருவமழை இன்று தொடங்கியுள்ளதாக வானிலை ஆய்வு மையத்தின் தென்மண்டல இயக்குநர் டாக்டர் வி.ஆர். துரை தெரிவித்துள்ளார்.

(சவுண்ட் பைட் - வி.ஆர் துரை 70 செகண்ட்ஸ்)

>>>>><<<<<<

பிரதமர் திரு நரேந்திர மோடி நாட்டு மக்களுக்கு விடுத்துள்ள வேண்டுகோளின்படி தமிழக ஆளுநர் திரு ராஜேந்திர விஸ்வநாத் அர்லேகர் எரிபொருள் பயன்பாட்டை குறைக்கும் வகையில், தமக்கு வழங்கப்பட்டிருந்த காவல்துறை பாதுகாப்பு வாகனங்களின் எண்ணிக்கையை குறைத்துள்ளார்.

இதுவரை ஆளுநர், பத்து காவல்துறை பாதுகாப்பு வாகனங்களை பயன்படுத்தி வந்ததாகவும், தற்போது நான்கு வாகனங்கள் மட்டும் போதுமானது என ஆளுநர் அறிவுறுத்தியுள்ளதாகவும் மக்கள் மாளிகை செய்திக்குறிப்பில் தெரிவிக்கப்பட்டுள்ளது.

>>>>><<<<<<

நீலகிரி மாவட்டம் உதகை அரசு தாவரவியல் பூங்காவில் நாளை மறுநாள் மலர் கண்காட்சி தொடங்க உள்ளது.

இதையொட்டி, சுற்றுலாப் பயணிகளை கவரும் வகையில் சிறப்பான ஏற்பாடுகள் செய்யப்பட்டு வருவதாக எமது செய்தியாளர் தெரிவிக்கிறார்.

>>>>><<<<<<

மாவட்டச் செய்திகள்

சென்னை மயிலாப்பூரில் உள்ள நாகேஸ்வர ராவ் பூங்காவில் மேற்கொள்ளப்பட்டு வரும் மறுசீரமைப்புப் பணிகளை மாநில அமைச்சர் திரு வெங்கடரமணன் இன்று ஆய்வு செய்தார்.

>>>>><<<<<<

சென்னை கீழ்பாக்கம் சுரங்கப் பாதையில் இன்று ஆய்வு மேற்கொண்ட மாநில அமைச்சர் திரு ராஜ்மோகன், சிசிடிவி கேமரா உள்ளிட்ட பாதுகாப்பு நடவடிக்கை மேற்கொள்ள அதிகாரிகளுக்கு உத்தரவிட்டார்.

>>>>><<<<<<

செங்கல்பட்டு மாவட்டத்தில் தனியார் பள்ளி வாகனங்களை ஆட்சியர் திருமதி மாலதி ஹெலன் இன்று ஆய்வு செய்தார்.

>>>>><<<<<<

சென்னை பெருங்குடியில் தீயணைப்புத்துறை இயக்குநர் திருமதி சீமா அகர்வால் தலைமையில் தீ தடுப்பு ஒத்திகை நிகழ்ச்சி இன்று நடைபெற்றது.

>>>>><<<<<<

திருவண்ணாமலை மாவட்டம், செங்கம் அருகே, டிராக்டர் பள்ளத்தில் கவிழ்ந்ததில் ஒருவர் உயிரிழந்தார், இருவர் காயமடைந்தனர்.

>>>>><<<<<<

நேபாளத்தில் நடைபெற்ற சர்வதேச சிலம்பம் போட்டியில் தங்கம் மற்றும் வெள்ளிப்பதக்கங்களை வென்று, திருப்பூர் மாவட்டம், வெள்ளக்கோவிலை வந்தடைந்த மாணவர்களுக்கு உற்சாக வரவேற்பு அளிக்கப்பட்டது.

>>>>><<<<<<

விளையாட்டுச் செய்திகள்

பெங்களூரு சர்வதேச சேலஞ்சர் டென்னிஸ் போட்டியில் இந்தியாவின் Niki Kaliyanda - சாகேத் மைனேனி இணை பட்டம் வென்றது.

ஆடவர் இரட்டையர் பிரிவு இறுதியாட்டத்தில் இந்த இணை 6-2, 6-3 என்ற

செட்கணக்கில் ரஷ்யாவின் Petr Bar Biryukov-கஜகஸ்தானின் Grigoriy Lomakin

இணையை வென்றது,

>>>>><<<<<<

தாய்லாந்து ஓபன் பேட்மிண்டன் போட்டியில் இந்தியாவின் சாத்விக் சாய்ராஜ் -
சிராக் ஷெட்டி இணை இறுதியாட்டத்திற்கு முன்னேறியுள்ளது.

>>>>><<<<<<

ஆசிய பளுதூக்கும் சாம்பியன் போட்டியில் இந்தியாவின் சஞ்ஜனா
வெண்கலப்பதக்கம் வென்றார்.

குஜராத்தின் காந்தி நகரில் நடைபெற்றுவரும் இப்போட்டியின் மகளிர் 77
கிலோ எடைப்பிரிவில் அவர் இப்பதக்கத்தை கைப்பற்றினார்.

>>>>><<<<<<

ஐபிஎல் கிரிக்கெட் போட்டியில் குஜராத் அணி இன்று கொல்கத்தா அணியை
எதிர்கொள்கிறது. கொல்கத்தாவில் இப்போட்டி இரவு மணி 7.30-க்கு தொடங்குகிறது.

>>>>><<<<<<

ஐஎஸ்எல் கால்பந்து போட்டியில் ஒடிஷா இன்று பஞ்சாப் அணியை
எதிர்கொள்கிறது.

புவனேஷ்வரில் இப்போட்டி, இரவு மணி 7.30-க்கு தொடங்குகிறது.

>>>>>END<<<<<<